



Партија на обединети демократи на Македонија

Скопје, “Илинденска“ 60/2

**ПРВ КОНГРЕС НА ОРГАНИЗАЦИЈАТА НА МЛАДИНАТА НА
ПАРТИЈА НА ОБЕДИНЕТИ ДЕМОКРАТИ НА МАКЕДОНИЈА**

**СТАТУТ НА
ОРГАНИЗАЦИЈАТА НА МЛАДИНАТА НА
ПАРТИЈАТА НА ОБЕДИНЕТИ ДЕМОКРАТИ НА МАКЕДОНИЈА
- ПОДЕМ-**

Скопје, 10.04.2010 г.

Врз основа на членовите 71,72,73 и 74 од Статутот на ПОДЕМ, Младината на Партијата на обединети демократи (ПОДЕМ), на својот Прв Конгрес, одржан на 10.04.2010 година во Скопје, го усвои и донесе следниот

СТАТУТ

I. ОПШТИ ОДРЕДБИ

1. Предмет на дефинирање и уредување

Член 1

Името на младината е Организација на младината на Партијата на обединети демократи на Македонија.

Скратено име е Организација на младината на ПОДЕМ.

Член 2

Организацијата на младината на ПОДЕМ е со седиште на ул. Илинденска 60/2, Скопје.

2. Начела и цели на Партијата

Член 3

Организацијата на младината на ПОДЕМ своето политичко дејствување ќе го оставува преку следниве начела и цели:

- целосно почитување на човекот, човековото достоинство, права и слободи, согласно со највисоките цивилизациски и демократски придобивки;
- развивање на демократијата и обезбедување законска еднаквост на граѓаните;
- афирмација и остварување на темелните вредности на уставниот поредок на Република Македонија;
- натамошна изградба на Република Македонија како суверена, демократска, правна и унитарна држава;
- владеење на правото во однос на сите граѓани подеднакво;
- ефикасна примена на законите и остварување на одговорноста на сите, без оглед на нивната политичка, етничка или верска определба и припадност;
- обезбедување економска демократија и заштита на правото на работа;
- развивање на пазарно и ефикасно стопанство и создавање услови за рамноправност на стопанските субјекти;
- изградба на општество на социјална правда;
- нова демократска социјална држава со нејзина смалена улога во економскиот живот, а зголемена во регулирање на социјалните права;
- изградба на општество на подеднакви шанси во смисла на решавање на егзистенцијалните потреби на граѓаните: вработување, здравствена заштита, образование, социјална заштита и слично;
- изградба на нов граѓански и политички морал низ афирмација и практикување на нова политичка култура;
- негување на културните вредности и историските придобивки на Македонија и на заедниците коишто живеат во нејзините граници;
- почитување на верските слободи и правото на слободен избор на вероисповест;
- заштита на човековата околина во согласност со меѓународните документи;

- втемелување и примена на европските системи на вредности во Република Македонија и нејзино непосредно вклучување во европските и во евроатлантските интегративни процеси;

- заложби за подобрување на положбата и обезбедување на слободите и правата на припадниците на македонскиот народ во соседните земји, утврдени со меѓународни документи, како и развивање културна и духовна комуникација со нив;

- одржување и развивање комуникација и соработка со иселениците;

- развивање соработка со организации и институции од регионот во различни области и на различни нивоа;

- поттикнување и афирмација на мисловниот и политичкиот плурализам.

Основните начела и цели од став 1 подетално се разработуваат во Програмската декларација и во другите документи што се донесуваат во рамките на политичкото дејствување на Организацијата на младината на ПОДЕМ.

Член 4

Во остварувањето на политичките начела и цели, Организацијата на младината на ПОДЕМ користи исклучително демократски и ненасилни парламентарни и вонпарламентарни средства.

Организацијата на младината на ПОДЕМ не ги прифаќа и енергично ги отфрла како нецивилизациски сите обиди за користење на недемократски, тоталитарни или други насилни методи.

II. ПОСЕБНИ ОДРЕДБИ

1. Форми на дејствување

Член 5

Организацијата на младината на ПОДЕМ функционира преку следниве форми на организациско дејствување:

- органи и работни тела на Партијата;

- поединечна организирана активност на своите членови;

- соработка со други политички и неполитички организации и здруженија;

- разни видови на влијанија врз јавното мислење;

- други форми и начини што се соодветни на демократското уредување на општеството и на Партијата.

Организацијата на младината на ПОДЕМ, со посебна одлука на Централниот одбор, може да развива посебни форми на соработка со младината на други партии и организации со сродни програмски цели од земјата и надвор од неа, да членува во европски и светски младински организации со демократска ориентација.

Член 6

Работата на Организацијата на младината на ПОДЕМ е јавна.

За остварување на начелото на јавност во работата се грижи и е одговорен Извршниот одбор на Централниот одбор на Партијата.

Член 7

Организацијата на младината на ПОДЕМ ја застапува и ја претставува претседателот. Во случај на спреченост на претседателот, Партијата ја претставува и ја застапува еден од потпретседателите или друг член на Извршниот одбор со претходно овластување од претседателот.

2. Членство

Член 8

Во Организацијата на младината на ПОДЕМ може да се зачлени секој полнолетен граѓанин - државјанин на Република Македонија и е до 32 годишна возраст, кој доброволно ќе потпише пристапница за членство во Партијата, кој не е член на друга политичка партија во Република Македонија и кој ги прифаќа одредбите од овој Статут и од Програмската декларација.

Во активностите на Организацијата на младината на ПОДЕМ можат да соработуваат и партиски неопределени лица - симпатизери на Партијата. Тие можат да учествуваат и на седници на органите и во работните тела на Партијата без право на глас. Начинот на нивното учество на седници на органите и во работните тела на Партијата се уредува со Одлука на ЦО на Организацијата на младината на ПОДЕМ.

Член 9

Членот на Организацијата на младината на ПОДЕМ ги има следниве права и обврски:

- да биде информиран за активностите на Партијата;
- да учествува во утврдувањето и остварувањето на политиката и активностите на Партијата;
- да предлага кандидати и да биде предложен за кандидат во сите органи на Партијата и на партиските листи за парламентарните, претседателските и локалните избори;
- да се самопредлага за кандидат во сите органи на Партијата и на партиските листи за парламентарните, претседателските и локалните избори;
- да избира и да биде избран во сите органи на Партијата;
- да иницира и презема активности кои не се спротивни на овој Статут и на основните програмски и политички ставови на Партијата;
- слободно да ги изразува своите мислења и ставови и да доставува предлози за определени прашања од работата и активностите на Партијата;
- да бара повторно разгледување на определени прашања, кога ќе оцени дека се создале услови за тоа, да го извести членството и да бара поддршка од членството тие повторно да бидат разгледани од страна на организацијата или органот на Партијата во кои не добиле мнозинска поддршка;
- да изразува и да застапува различно мислење внатре во Партијата без да има последици заради тоа;
- да ги остварува своите права пред надлежните органи на Партијата и во согласност со овој Статут;
- да ја извршува својата активност во согласност со овој Статут;
- теоретски и практично да се оспособува за политичко дејствување, организирано од страна на Партијата;
- да прима солидарна помош од Партијата, во согласност со посебните акти, особено во случај на повреди на неговите права заради членувањето во неа;

Член 10

Членувањето во Организацијата на младината на ПОДЕМ престанува со напуштање на Партијата, со поднесување писмена изјава за истапување или со утврдување на престанокот на членството.

Членството во Партијата престанува во случај на:

- утврдено истовремено членување во друга политичка партија регистрирана на територијата на Република Македонија;
- доколку како пратеник во Собранието на Република Македонија, градоначалник, советник или избран функционер во извршната власт од редовите на ПОДЕМ не дејствува во согласност со Програмата и Статутот на Партијата;
- доколку со своето однесување и работење го урива угледот на Партијата;
- доколку со своето политичко дејствување работи спротивно на Статутот и Програмата на Партијата.

Одлука за утврдување престанок на членството во Организацијата на младината на ПОДЕМ за членови на општинската организација донесува Извршниот одбор на општинската организација, за членови на Централниот и Извршниот одбор на ПОДЕМ, за членови на Парламентарната група и за членови во извршната власт донесува Централниот одбор на ПОДЕМ.

Одлуката задолжително му се доставува на членот во писмена форма.

Членот за кого Извршниот одбор на општинската организација на Организацијата на младината на ПОДЕМ констатира дека му престанува членството има право на жалба во рок од 15 дена до Надзорниот одбор на општинската организација на Организацијата на младината на ПОДЕМ, чија одлука е конечна.

Членот за кого е утврдено дека му престанува членството од страна на Централниот одбор на Организацијата на младината на ПОДЕМ, има право на жалба во рок од 15 дена до Надзорниот одбор на Организацијата на младината на ПОДЕМ, чија одлука е конечна.

3. Организацииска структура и органи на ПОДЕМ

Член 11

Принципот на организирање на Организацијата на младината на ПОДЕМ е врз територијална основа.

Со одлука на надлежните органи, може да се организираат интересовни форми на организирање на членството (комисии, совети, организации, активи, секции, клубови и конференции).

Член 12

Членството на Организацијата на младината на ПОДЕМ е организирано на: месно, општинско, регионално ниво и на ниво на државата.

Член 13

Месната организација на Организацијата на младината на ПОДЕМ е основна форма на организирање во која на определено избирачко место или на повеќе избирачки места се реализираат политичката волја и правата и обврските на членовите на Партијата утврдени во овој Статут.

Член 14

Одлука за основање месна организација донесува Извршниот одбор на општинската организација на Организацијата на младината на ПОДЕМ, на барање од најмалку 5 членови на Партијата, што е истовремено и минималниот број на членови за основање месна организација.

За секое спојување, менување и укинување на месна организација, одлука донесува Извршниот одбор на општинската организација на Организацијата на младината на ПОДЕМ.

Извршниот одбор на општинската организација на Организацијата на младината на ПОДЕМ, во зависност од бројот на членовите на Партијата, може да донесе одлука

општинската организација да биде организациска форма на поврзување на сите членови од општината, без месни организации.

Месната организација се состанува редовно, најмалку еднаш во три месеци. Примерок од записникот воден на состанокот се доставува до Извршниот одбор на општинската организација на Организацијата на младината на ПОДЕМ. За активностите и вкупното дејствување на членовите, како и за формите на дејствување и поврзување на подрачјето на месната организација се изготвува годишен извештај кој е предмет на оценка на состаноците на месната организација и на органите на Организацијата на младината на ПОДЕМ.

Член 15

Месната организација:

- избира делегати за Собранието на Општинската организација на Организацијата на младината на ПОДЕМ;
- евидентира кандидати за органите на Партијата на повисоко ниво од Собранието на општинската организација и за пратеници, градоначалници и советници во советите на општините и Градот Скопје.

Член 16

Членовите на месната организација одржуваат избран состанок на кој избираат претседател и секретаријат со најмалку 5 членови. Од составот на секретаријатот се бираат заменик-претседател и благајник.

Во месните организации со помалку од 15 членови се избираат претседател, заменик-претседател и благајник на организацијата.

Мандатот на избраните лица трае четири години, со право на повторен избор.

Член 17

Одлуките, ставовите и предлозите на состаноците на месните организации се усвојуваат со мнозинство гласови од присутните.

Член 18

Претседателот и другите членови на Секретаријатот на месната организација се должни, во соработка со извршниот одбор на општинската организација на Организацијата на младината на ПОДЕМ, да обезбедат услови за остварување на правата и обврските на членовите, што произлегуваат од овој Статут.

Член 19

Општинската организација на Организацијата на младината на ПОДЕМ е форма на поврзување и дејствување на членството во месните организации од подрачјето на општината.

Одлука за основање и престанок на дејствување на општинска организација донесува Централниот одбор на Организацијата на младината на ПОДЕМ.

Член 20

Органи на општинската организација на Организацијата на младината на ПОДЕМ се: *Собрание, Претседател, Извршен одбор и Надзорен одбор.*

Член 21

Собранието е највисок орган на општинската организација и го сочинуваат:

- претседателот на општинската организација;

- членовите на Извршниот и на Надзорниот одбор на општинската организација;
- по еден делегат на определен број членови од месните организации и од интересовните форми на организирање, утврден со одлуката за свикување на Собранието;
- членовите на Централниот и Надзорниот одбор на Организацијата на младината на ПОДЕМ.

Член 22

Собранието на општинската организација се свикува најмалку еднаш годишно, со одлука на Извршниот одбор на општинската организација, а секоја четврта година се состанува на изборна седница.

Доколку на избраните органи на општинските организации на Организацијата на младината на ПОДЕМ не им се изгласа доверба, во рок од 30 дена се закажува вонредно собрание за избор на нови органи чиј мандат трае до крајот на мандатот на Собранието.

Седницата на Собранието се свикува по одлука на Извршниот одбор или по барање на Претседателот на Организацијата на младината на ПОДЕМ, Надзорниот одбор или најмалку 1/3 од месните организации.

Седница на Собранието на општинската организација може да свика и Надзорниот одбор или Претседателот на општинската организација на ПОДЕМ доколку Извршниот одбор во рок од 2 месеца не постапи во согласност со ставовите 2 и 3 од овој член.

Одлуката за свикување на Собранието се објавува најмалку 15 дена пред денот на нејзиното одржување.

Кога Собранието се свикува согласно став 2, 3 и 5 на овој член рокот за објавување може да биде и пократок.

Мандатот на делегатите на Собранието, избрани од месните организации трае четири години.

Мандатот на делегатите со кои се прават замени, дополнување и проширување во составот на Собранието е во рамките на четиригодишниот мандат на делегатите.

Член 23

Собранието на општинската организација на Организацијата на младината на ПОДЕМ:

- учествува во градењето и остварувањето на Програмата на општинската организација и на Програмата на Организацијата на младината на ПОДЕМ;
- избира Претседател, членови на Извршниот одбор и на Надзорниот одбор на општинската организација;
- избира делегати за Конгресот - Конвенцијата на ПОДЕМ, според одлуката за составот на Конгресот - Конвенцијата;
- избира член за Централниот одбор на Организацијата на младината на ПОДЕМ;
- предлага кандидати за органите на Организацијата на младината на ПОДЕМ;
- еднаш годишно расправа по извештаите на општинската организација на Организацијата на младината на ПОДЕМ;
- расправа за извештаите на органите на Организацијата на младината на ПОДЕМ;
- донесува деловник за својата работа;
- по потреба, разгледува и други прашања поврзани со работата на Партијата.

Член 24

Претседателот на општинската организација на Организацијата на младината на ПОДЕМ:

- ја претставува и застапува општинската организација;
- ги свикува и раководи со состаноците на општинската организација;
- раководи со општинската организација меѓу седниците на извршниот одбор;
- ги свикува и претседава со седниците на Извршниот одбор на општинската организација;
- еднаш годишно поднесува извештај до Собранието на општинската организација на Организацијата на младината на ПОДЕМ;
- извршува и други работи што му се ставени во надлежност со деловникот за работа и со посебни одлуки и акти на Извршниот одбор на општинската организација и на другите органи на Организацијата на младината на ПОДЕМ.

Мандатот на Претседателот трае четири години, со право на повторен избор.

Член 25

Извршниот одбор на општинската организација на Организацијата на младината на ПОДЕМ го сочинуваат:

- претседателот на општинската организација;
- до 14 членови што ги избира Собранието од редот на членовите на општинската организација, при што вкупниот број на членовите на Извршниот одбор мора да биде непарен.

Во работата на Извршниот одбор на општинската организација на Организацијата на младината на ПОДЕМ може да учествуваат: членот на Централниот одбор од општинската организација на Организацијата на младината на ПОДЕМ, претседателот на Надзорниот одбор на Општинската организација Организацијата на младината на ПОДЕМ, без право на одлучување.

Мандатот на членовите на Извршниот одбор на општинската организација трае четири години, со право на повторен избор.

Член 26

Извршниот одбор на Организацијата на младината на ПОДЕМ од својот состав избира секретар.

Секретарот на Извршниот одбор:

- го организира внатрешниот живот, се грижи за следењето и извршувањето на одлуките, ставовите и заклучоците на органите на општинската организација на Организацијата на младината на ПОДЕМ;
- ги подготвува седниците на Извршниот одбор на општинската организација на Организацијата на младината на ПОДЕМ;
- по секоја седница на Извршниот одбор на општинската организација на Организацијата на младината на ПОДЕМ задолжително подготвува информации за заклучоците од седниците, коишто претседателот на општинската организација ги доставува до организациско-извршниот секретар на Организацијата на младината на ПОДЕМ;
- ја води единствената база на податоци за членовите на општинската организација на Организацијата на младината на ПОДЕМ;
- се грижи за кадровските прашања на општинската организација Организацијата на младината на ПОДЕМ;
- предлага финансиски план за реализација на планските активности на општинската организација на Организацијата на младината на ПОДЕМ;

- ја води единствената база на податоци за членарината и за другите форми материјална поддршка на општинската организација на Партијата.

Мандатот на секретарот на Извршниот одбор трае четири години, со право на повторен избор.

Член 27

Извршниот одбор на општинската организација на Организацијата на младината на ПОДЕМ е политичко-извршен орган кој:

- раководи со општинската организација меѓу две собранија;
- се грижи за извршување на одлуките на Собранието и на повисоките органи на Партијата;
- дава политички оценки и потврдува политички ставови;
- согласно условите од член 21 став 2 од овој Статут донесува одлука за основање, односно престанок на месна организација;
- донесува одлуки за основање интересовни форми на организирање на општинско ниво;
- донесува деловник за својата работа;
- расправа и решава за други прашања што се во негова надлежност и што произлегуваат од програмските и статутарните одредби;
- еднаш годишно поднесува извештај до Собранието на општинската организација.

Член 28

Седници на Извршниот одбор на општинската организација на Организацијата на младината на ПОДЕМ се свикуваат по потреба, но најмалку еднаш месечно.

Седница на Извршниот одбор може да биде свикана и по барање на 1/3 од членовите на Извршниот одбор, како и од Надзорниот одбор на општинската организација на Организацијата на младината на ПОДЕМ.

Во отсуство на претседателот на општинската организација, седниците ги свикува и со нив раководи член на Извршниот одбор на општинската организација што ќе го определи претседателот или Централниот одбор на Организацијата на младината на ПОДЕМ.

Член 29

Правата и обврските на претседателот и на секретарот на општинската организација и на членовите на Извршниот одбор на Организацијата на младината на ПОДЕМ се уредуваат со деловник, врз основа на овој Статут.

Член 30

Надзорниот одбор на општинската организација на Организацијата на младината на ПОДЕМ е составен од 3 члена.

Надзорниот одбор, од својот состав, избира претседател.

Мандатот на претседателот и на членовите на Надзорниот одбор трае четири години, со право на повторен избор.

Надзорниот одбор работи на седници коишто се одржуваат по потреба, а најмалку еднаш во три месеци.

Седниците ги свикува и со нив претседава претседателот на Надзорниот одбор.

Надзорниот одбор ја оценува статутарноста на актите и на одлуките, ја контролира финансиската и деловната активност на општинската организација и на Собранието и поднесува извештај за својата работа. Извршува и други работи предвидени со овој Статут и со одлуките на Собранието.

Доколку органите на општинската организација на ПОДЕМ не се изјаснат за заклучоците на Надзорниот одбор на општинската организација, тој е должен со своите согледувања и ставови да го запознае Надзорниот одбор на Организацијата на младината на ПОДЕМ.

На Надзорниот одбор му се достапни сите релевантни податоци и документи, а за тоа е одговорен претседателот на општинската организација.

Член 31

Централниот одбор може со своја одлука да основа регионални и други форми на поврзување и дејствување на општинските организации, а нивните надлежности се утврдуваат со одлуката за основање.

Согласно со бројот на изборните единици во Република Македонија, на принципот на регионална поврзаност, Централниот одбор со своја одлука назначува по еден координатор од составот на извршните одбори на општинските организации за општинските организации на Организацијата на младината на ПОДЕМ во соодветната изборна единица. Надлежностите на координаторите се утврдуваат со одлуката за нивно назначување.

Член 32

Органи на Организацијата на младината на ПОДЕМ на државно ниво се: *Конгрес, Претседател, Централен одбор и Надзорен одбор.*

Член 33

Конгресот на Организацијата на младината на ПОДЕМ го сочинуваат:

- Претседателот на Организацијата на младината на ПОДЕМ;
- членовите на Централниот и на Надзорниот одбор на Организацијата на младината на ПОДЕМ;
- претседателите на општинските организации,
- по 1 делегат на определен број членови од општинските организации на Организацијата на младината на ПОДЕМ, утврден со одлуката за свикување на Конгресот;
- Пратениците, Министрите, замениците Министри, Градоначалници, членови на Совети и именувани лица до 32 годишна возраст;
- членовите на Надзорен одбор, Централен одбор и Извршен одбор на ПОДЕМ до 32 годишна возраст;

Член 34

Конгресот на Организацијата на младината на ПОДЕМ е највисок орган на Партијата.

Конгресот се состанува на изборна седница секоја четврта година.

Одлука за свикување на Конгресот донесува Централниот одбор.

Конгресот може да биде свикан како вонреден и пред рокот од четири години.

Конгресот, пред рокот утврден со овој Статут, се свикува на барање на Претседателот на Организацијата на младината на ПОДЕМ, на најмалку 1/3 од членовите на Централниот или Надзорниот одбор или на барање на најмалку 1/3 од општинските организации на Организацијата на младината на ПОДЕМ.

Конгресот на Организацијата на младината на ПОДЕМ може да го свика и Надзорниот одбор или претседателот на Организацијата на младината на ПОДЕМ доколку Централниот одбор во рок од два месеца не постапи во согласност со став 3 и 4 на овој член.

Кога Конгресот се свикува во смисла на став 5 и 6 на овој член рокот за објавување може да биде и пократок.

Мандатот на делегатите кои се избрани од општинските организации за изборната седница на Конгресот трае четири години.

Мандатот на делегатите со кои се прават измени и дополнување во составот на Конгресот е во рамките на четиригодишниот мандат на целиот Конгрес.

Член 35

Конгресот на Организацијата на младината на ПОДЕМ:

- донесува деловник за својата работа;
- донесува измени и дополнувања на Програмата и Статутот на Организацијата на младината на ПОДЕМ;
- го одобрува извештајот за работата на органите меѓу двата конгреса;
- го утврдува бројот на членовите на органите и носителите на функции на Организацијата на младината на ПОДЕМ;
- избира Претседател на Организацијата на младината на ПОДЕМ;
- избира членови на Централниот одбор и на Надзорниот одбор;
- ја утврдува одговорноста на носителите на функции што ги избира;
- по потреба, разгледува и други прашања сврзани со работата на Организацијата на младината на ПОДЕМ.

Член 36

Претседателот на Организацијата на младината на ПОДЕМ:

- ја претставува и застапува Организацијата на младината на ПОДЕМ;
- раководи со Партијата меѓу седниците на нејзините органи;
- учествува во градењето на политиката на Организацијата на младината на ПОДЕМ;
- ги свикува седниците на Централниот и на Извршниот одбор;
- извршува и други работи што му се ставени во надлежност со општите акти и со посебните одлуки на органите на Партијата.

Мандатот на Претседателот на Партијата трае четири години, со право на повторен избор.

Член 37

Централниот одбор на Организацијата на младината на ПОДЕМ го сочинуваат:

- Претседателот на Организацијата на младината на ПОДЕМ;
- по 1 член - претставник од секоја општинска организација;
- дополнителен број членови што ги избира Конгресот, по одлука на Конгресот.

Мандатот на членовите на Централниот одбор трае четири години, со право на повторен избор.

Член 38

Централниот одбор на Организацијата на младината на ПОДЕМ е највисок орган на младината на партијата меѓу два конгреса кој:

- раководи со Организацијата на младината на ПОДЕМ меѓу два конгреса и се грижи за извршување на неговите одлуки;
- дава политички оценки и утврдува политички ставови на Организацијата на младината на ПОДЕМ;
- од својот состав избира Извршен одбор, потпретседатели и секретари;
- донесува одлука за бројот на членовите на Извршниот одбор;
- со посебна одлука може да избира или именува и други носители на функции во Организацијата на младината на ПОДЕМ;

- донесува одлуки за основање интересовни форми на организирање и нивно членство на републичко ниво;
- решава по жалби на одлуките на извршните одбори на општинските организации Организацијата на младината на ПОДЕМ;
- донесува одлука за распуштање на одделна општинска организација;
- донесува одлуки за распишување внатрешни избори и ги утврдува критериумите и постапката за избор на членовите и органите Организацијата на младината на ПОДЕМ;
- ја утврдува одговорноста на носителите на функции што ги избира;
- основа постојани и повремени работни тела (одбори, комисии, проектни групи) чиј делокруг на работа се утврдува со одлуката за нивно основање;
- донесува одлуки за основање на стручна служба на Организацијата на младината на ПОДЕМ и други форми за вршење на својата дејност;
- донесува деловник за својата работа;
- по потреба, решава и за други прашања поврзани со работата на Организацијата на младината на ПОДЕМ кои со Статутот или со друг општ акт не се ставени во надлежност на друг орган на Организацијата на младината на ПОДЕМ.

Член 39

Седниците на Централниот одбор ги свикува и со нив претседава Претседателот Организацијата на младината на ПОДЕМ.

Во случај на отсуство на Претседателот, седниците може да ги свикува и води потпретседател или член на Извршниот одбор, кога тоа е предвидено со Деловникот за работа на Централниот одбор.

На седниците на Централниот одбор можат да се покануваат Претседателот на ПОДЕМ, секретарите на ПОДЕМ, претседателот на Надзорниот одбор на Организацијата на младината на ПОДЕМ, членовите на пратеничката група, министрите, замениците-министри, избрани и именувани функционери на предлог од ПОДЕМ, без право на одлучување.

Член 40

Централниот одбор со мнозинство гласови од присутните членови на седницата избира двајца потпретседатели на Организацијата на младината на ПОДЕМ.

Член 41

Потпретседателите на Организацијата на младината на ПОДЕМ ги имаат следниве права, должности и одговорности:

- го заменуваат Претседателот на Организацијата на младината на ПОДЕМ, во случај на негова отсутност или спреченост да ја извршува функцијата;
- се грижат за спроведување и реализација на програмата на Партијата;
- се грижат за работата на органите и телата на Организацијата на младината на ПОДЕМ;
- се грижат за операционализацијата на донесените ставови и заклучоци;
- вршат и други работи што ќе им ги додели Претседателот на Организацијата на младината на ПОДЕМ.

Мандатот на потпретседателите трае 4 години, со право на повторен избор.

Член 42

Централниот одбор со мнозинство гласови од присутните членови на седницата избира организациско-извршен секретар и секретар за меѓународна соработка.

Функцијата организациско-извршен секретар и секретар за меѓународна соработка на Организацијата на младината на ПОДЕМ е неспоива со функции во извршната власт.

Мандатот на организациско-извршниот секретар и секретарот за меѓународна соработка трае 4 години, со право на повторен избор.

Член 43

Организациско-извршниот секретар на Организацијата на младината на ПОДЕМ на Партијата ги има следниве надлежности:

- го организира внатрешниот живот, се грижи за следењето и извршувањето на одлуките, ставовите и заклучоците на органите на Организацијата на младината на ПОДЕМ;
- ги подготвува седниците на органите на Организацијата на младината на ПОДЕМ;
- учествува во градењето на политиката на Организацијата на младината на ПОДЕМ;
- по секоја седница на Централниот и на Извршниот одбор на Организацијата на младината на ПОДЕМ задолжително подготвува информации за заклучоците од седниците и истите ги става на располагање на општинските организации на Организацијата на младината на ПОДЕМ заради информирање на членството;
- се грижи за кадровските прашања на Организацијата на младината на ПОДЕМ;
- предлага регионални координатори на Организацијата на младината на ПОДЕМ.

Член 44

Секретарот за меѓународна соработка на Организацијата на младината на ПОДЕМ ги има следниве надлежности:

- учествува во градењето и извршувањето на активностите на Организацијата на младината на ПОДЕМ на меѓународен план;
- се грижи за афирмацијата на дејноста на Организацијата на младината на ПОДЕМ во меѓународните институции и организации;
- се грижи за меѓународните контакти и соработката на Организацијата на младината на ПОДЕМ со политички партии од странство со демократска ориентација;
- ги организира меѓународните средби на органите и членството на Организацијата на младината на ПОДЕМ;
- го следи развојот на политичкиот дијалог и политичката култура на младината на меѓународен план;
- се грижи за пристапување на Организацијата на младината на ПОДЕМ во меѓународни асоцијации и организации со демократска ориентација.

Член 45

Извршниот одбор на Централниот одбор на Организацијата на младината на ПОДЕМ го сочинуваат:

- Претседателот;
- потпретседателите;
- секретарите и
- определен број на членови, согласно одлука на Централниот одбор на Организацијата на младината на ПОДЕМ.

Мандатот на членовите на Извршниот одбор трае четири години, со право на повторен избор.

Член 46

Извршниот одбор е политичко-извршен орган на Централниот одбор на Организацијата на младината на ПОДЕМ, кој:

- учествува во градењето и изразувањето на политичката волја на Организацијата на младината на ПОДЕМ;

- ги реализира заклучоците и ставовите на Централниот одбор што се однесуваат на организираноста и внатрешниот живот на Организацијата на младината на ПОДЕМ;

- ги обработува прашањата од внатрешен, организациски и кадровски карактер и е одговорен за ефикасното спроведување на професионалните работи за потребите на Организацијата на младината на ПОДЕМ;

- ги разгледува иницијативите, предлозите, мислењата и молбите што се упатени до него, односно што се однесуваат на организациските прашања на Организацијата на младината на ПОДЕМ;

- по потреба, формира работни групи за изработка и извршување на задачите од неговата надлежност;

- донесува деловник за својата работа.

Со работата на Извршниот одбор раководи Претседателот, односно еден од потпретседателите или член на Извршниот одбор кого ќе го овласти Претседателот.

Во работата на Извршниот одбор, по покана, учествуваат Претседателот на Надзорниот одбор на Организацијата на младината на ПОДЕМ, без право на одлучување.

Член 47

Комисиите на Организацијата на младината на ПОДЕМ се советодавни тела на Извршниот одбор Организацијата на младината на ПОДЕМ.

Со работата на секоја од комисиите раководи претседател кого го избира Извршниот одбор Организацијата на младината на ПОДЕМ.

Членовите на комисиите ги избира Извршниот одбор.

Комисиите ги имаат следниве надлежности:

- помагаат во заземањето ставови за прашања од работата на Организацијата на младината на ПОДЕМ и учествува во градењето и извршувањето на експертските активности на Партијата;

- ги реализираат заклучоците и ставовите на Извршниот одбор што се однесуваат на стручното мислење на Организацијата на младината на ПОДЕМ;

- ги разгледуваат иницијативите, предлозите, мислењата и молбите што се упатени до неа, а што се однесуваат на експертските прашања;

Комисиите се формираат за извршување на задачите за секоја област од општественото живеење.

Комисиите како советодавни тела функционираат на сите нивоа на територијалната организација.

Работата на комисиите се регулира со посебен правилник.

Член 48

Надзорниот одбор на Организацијата на младината на ПОДЕМ се состои од 7 членови.

Надзорниот одбор, од својот состав, избира претседател и негов заменик.

Мандатот на Претседателот и на членовите на Надзорниот одбор трае четири години, со право на повторен избор.

Надзорниот одбор:

- ја надгледува финансиската и деловната активност на Организацијата на младината на ПОДЕМ и на сите нејзини форми на организирање;
- ја оценува статутарноста на актите и одлуките;
- дава толкување на Статутот на Организацијата на младината на ПОДЕМ меѓу две седници на Конгресот;
- поднесува извештај за својата работа на Конгресот; и
- донесува деловник за својата работа.

На Надзорниот одбор му се достапни сите релевантни податоци и документи, а за тоа се грижи Претседателот на Организацијата на младината на ПОДЕМ.

Надзорниот одбор одлучува по жалби на одлуки од Централниот одбор.

5. Начин на одлучување

Член 49

Органите на Организацијата на младината на ПОДЕМ полноважно одлучуваат ако на состаноците се присутни повеќе од половината од членовите кои ги сочинуваат органите, а одлуките се донесуваат со мнозинство гласови од присутните.

Ако за исто прашање постојат повеќе предлози, за усвоен се смета оној предлог што добил мнозинство гласови од присутните.

Со деловникот за работа или со посебна одлука може да се предвиди и посебна постапка за усвојување на одлуките во повеќе кругови на изјаснување, при што во процесот на изјаснување отпаѓаат предлозите со најмал број гласови, се додека со изјаснувањето не се утврди дали некој од предлозите добил мнозинство гласови од присутните.

Ако при изјаснувањето значително малцинство, односно најмалку 30% од вкупниот број членови на органот се изјасни против донесувањето на одлуката или се воздржани, донесувањето на одлуката се одложува до наредната седница на соодветниот орган и тогаш одлуката се донесува со мнозинство гласови.

Малцинството од став 4 на овој член не смее да трпи никакви последици за изнесените ставови.

6. Избор и разрешување

Член 50

Постапката и критериумите за кандидирање, избор и разрешување на членовите на органите и носителите на функции во органите се утврдуваат со одлука на Централниот одбор Организацијата на младината на ПОДЕМ.

Со одлука на Централниот одбор се утврдуваат критериумите и принципот на деакумулација на функции.

Член 51

Изборот на носителите на функции во Организацијата на младината на ПОДЕМ се врши со тајно или јавно гласање, по одлука на органот којшто ги избира.

За носители на функции се избрани оние кандидати кои добиле најголем број гласови од присутните членови на органот којшто ги избира, но за да биде избран,

кандидатот мора да добие повеќе од 1/3 гласови од вкупниот број членови на избирачкото тело.

Доколку во првиот изборен круг не биде избран ниту еден од кандидатите, во вториот изборен круг влегуваат двајцата кандидати кои освоиле најголем број на гласови, а за избран се смета кандидатот којшто добил најголем број гласови, но тоа мора да биде повеќе од 1/3 од вкупниот број членови на избирачкото тело.

Доколку и по вториот изборен круг ниту еден од кандидатите нема да биде избран, постапката на избор се повторува со нова листа.

Член 52

Изборот на членовите на органите на Организацијата на младината на ПОДЕМ се врши со тајно или јавно гласање, по одлука на органот којшто ги избира.

Избрани се оние кандидати за членови на органите на Организацијата на младината на ПОДЕМ кои добиле најголем број гласови од присутните членови на органот којшто ги избира, но за да биде избран, кандидатот мора да добие повеќе од 1/3 гласови од вкупниот број членови на избирачкото тело.

Ако при гласањето не е избран потребниот број членови на органот, дополнително се избираат онолку кандидати колку што е потребно за да се пополни составот на органот, на начин што се определува со деловник или што ќе го утврди избирачкото тело.

Во сите органи на Организацијата на младината на ПОДЕМ мора да има најмалку 30% од обата пола.

Член 53

На органите на Организацијата на младината на ПОДЕМ им е изгласана недоверба ако за таквата недоверба гласале повеќе од половината од присутните, но не помалку од 1/3 од вкупниот број членови на избирачкото тело.

Во случај на изгласана недоверба, органите продолжуваат да ги извршуваат своите функции дефинирани со Статутот Организацијата на младината на ПОДЕМ до изборот на нов состав.

Член 54

Доколку на избраните органи на Републичката, односно општинската организација, им се изгласа недоверба, во рок од 30 дена, се закажува вонреден Конгрес, односно собрание за избор на нови органи, чиј мандат трае до крајот на постојниот мандат на Конгресот, односно Собранието.

Доколку се изгласа недоверба на Претседателот на Организацијата на младината на ПОДЕМ, во рок од 30 дена се свикува вонреден Конгрес и се врши нов избор на сите органи на Организацијата на младината на ПОДЕМ чиј мандат трае 4 години.

Доколку се изгласа недоверба на други носители на функции и органи, во рок од 30 дена, се свикува изборна седница на соодветниот орган кој ги избира.

Мандатот на новите членови трае до крајот на постојниот мандат.

7. Стекнување и располагање со средствата на ПОДЕМ

Член 55

Организацијата на младината на ПОДЕМ и нејзините организациски структури стекнуваат финансиски средства и друг имот од:

- партиска членарина;
- донаторство и прилози од членови и симпатизери;
- други приходи од физички и правни лица;

- Буџетот на Република Македонија.

Централниот одбор на Организацијата на младината на ПОДЕМ донесува посебен правилник за материјално-финансиското работење на Партијата.

8. Научно-истражувачка и издавачка дејност во Организацијата на младината на ПОДЕМ

Член 56

Заради афирмација и промоција на политичките ставови на Организацијата на младината на ПОДЕМ, ПОДЕМ издава билтени, летоци и друг вид издавачки материјал, а врши и научно - истражувачки активности, доколку е тоа дозволено со Закон.

Официјална веб страница на Организацијата на младината на ПОДЕМ е: www.podem.org.mk.

9. Престанок на функција во органите на Организацијата на младината на ПОДЕМ

Член 57

Функција во органите на Организацијата на младината на ПОДЕМ престанува со разрешување или со поднесување оставка.

Одлука за разрешување на член на орган или носител на функција донесува органот на соодветното ниво на организираност од страна на оној којшто го извршил изборот, на начин на кој се избираат членовите на органите или носителите на функции.

Член 58

Предлог за разрешување може да поднесе Собранието на општинската организација на Организацијата на младината на ПОДЕМ, Извршниот одбор на соодветното организациско ниво и Централниот одбор на Организацијата на младината на ПОДЕМ.

Предлог за разрешување на член на орган на Партијата на државно ниво можат да поднесат Претседателот на Организацијата на младината на ПОДЕМ или најмалку 1/3 од делегатите на Конгресот.

Член на Извршниот одбор на Централниот одбор се разрешува на начин на кој е избран на таа функција, а предлогот може да го поднесат Претседателот на Организацијата на младината на ПОДЕМ или Извршниот одбор на Централниот одбор.

Претседателот на Организацијата на младината на ПОДЕМ се разрешува на начин на кој е избран на таа функција, а предлогот може да го поднесат најмалку 1/2 од општинските организации на ПОДЕМ или најмалку 1/2 од членовите на Централниот одбор Организацијата на младината на ПОДЕМ.

Членот на органот или носителот на функција, кој со одлука е разрешен од должноста, има право на жалба во рок од 15 дена до Надзорниот одбор Организацијата на младината на ПОДЕМ, чија одлука е конечна.

Член 59

Носителот на функција оставка поднесува до органот што го избрал. Подносителот на оставката има право и должноста писмено или усно да ја образложи оставката.

10. Распуштање на организациска форма на Организацијата на младината на ПОДЕМ

Член 60

Централниот одбор може да донесе одлука за распуштање на организациска структура или форма на Организацијата на младината на ПОДЕМ поради целосно престанување на нејзината работа, поради намалување на обемот на дејноста на органот или поради неостварување на програмските, статутарните и политичките цели на Организацијата на младината на ПОДЕМ.

Против одлуката за распуштање може, во рок од 15 дена да се поднесе жалба од страна на организациската структура или форма на која се однесува таа одлука.

Жалбата се поднесува до Надзорниот одбор Организацијата на младината на ПОДЕМ, чија одлука е конечна.

Член 61

Ако одделни органи на општинските организации на Организацијата на младината на ПОДЕМ не ги остваруваат програмските и статутарните определби и политичките цели на Партијата, Централниот одбор може да иницира или да свика седница на Собранието на општинската организација заради гласање за доверба на органот и евентуално избор на нов орган.

До изборот на органот од став 1 на овој член Централниот одбор Организацијата на младината на ПОДЕМ може да именува привремено раководство.

11. Престанок на Организацијата на младината на ПОДЕМ и постапување со имотот

Член 62

Организацијата на младината на ПОДЕМ може да престане да дејствува:
- со одлука на Конгресот, донесена со 2/3 мнозинство од вкупниот број членови на Конгресот, а по претходна расправа во Организацијата на младината на ПОДЕМ;
- со Одлука на Централниот одбор на ПОДЕМ.

III. ПРЕОДНИ И ЗАВРШНИ ОДРЕДБИ

Член 63

Измените и дополнувањето на овој Статут ги врши Конгресот на Организацијата на младината на ПОДЕМ, со мнозинство гласови од вкупниот број членови присутни на Конгресот.

Член 64

Статутот влегува во сила со денот на донесувањето.

Член 65

Сите општи акти на Организацијата на младината на ПОДЕМ ќе се усогласат со одредбите на овој Статут во рок од 60 денови од денот на неговото влегување во сила.

*Скопје,
10 април 2010 г.*

ПРВ КОНГРЕС